

اريان او اريانه:

په اريانه کې د ويدي دورې دغه تېرونه پاتې شول: الينيان (Alinas)، پکتيان (Paktians)، بهالانيان (Bahalanias)، شيوايان (Shivaians)، ويشانيان (Vishaninians)، انويان (Anuians)، دريوهويان (Druhyvians)، تورواشيان (Turvasaiahs)، يادويان (Yaduians) او پورويان (Puruians). د کهزاد دغه انويان شايد د مک گورن او چايلد هغه اناويان وي، چې دمخه يې بيان شوی دی. داديکا دلته نه دی ياد شوی او هېرودوت هغوی د گندهاريو په ډله کې راوړي دي، چې وروسته به يې بيان وشي.

په هر حال، دا هغه تېرونه دي چې د کهزاد د ليکنې له مخې څه يې په باخت کې پاتې شول او نور يې له هندوکش نه و اوښتل او تر اباسين پورې په هوارو او درو کې اباد شول او د لسو ملکانو له جنگ نه وروسته چې لسو تېرونو پکې گډون کړی وو، له اريانه څخه ونه وتل او په خپلو سيمو کې پاتې شول.

د کهزاد په وينا پکتيان يا پښتانه له باخت نه د تېرونو د لېږد په وخت کې دوه برخې شول: "يوه څانگه يې له نورو قبيلو او کورنيو سره د هندوکش جنوب ته ښکته شوه او

په اخر کې د اريانه په جنوب شرقي سختو منطقو او د غرو په لمنو کې مېشت شوه او دغه ځای يې د پکتيانو د استوگنې د ځای په نامه مشهور کړ. "بله برخه يې په خپل ځای پاتې شوه او "د نورو ډېرو قبيلو په شان يې په باختري کې خپل ژوندون ته پسې دوام ورکړ. (او) دغې څانگې ويدي او اوستايي مدنيت په بخدي کې تېر کړ. (۱۹)" کهزاد دا هم وايي، چې د هغو "...يوې څانگې د هغو مهاجرينو سره چې د لمر پر پواته خوا ته لاړل د هريرود په هغې خوا غرنۍ برخه کې د (اترک) او کشف او د حوزې د خزر سواحلو ته نژدې ځايونه ونيول او هغه ځای د دوی په نوم (پارتيا) يعنې د (پارتيانو) په ځمکه مشهور شو چې د اريانا يو ډېر غربي ولايت و. "دې اضافه کوي، چې د هېرودوت د ليکنې له مخې "...يوه کوچنۍ څانگه لا هم د غرب خوا ته مخکې تللې او د ارمنستان په غربي خوا کې يې استوگنه غوره کړې... او په دغه ځای کې هم په خپله دوی د پکتيس يا پکتويس او خاوره او وطن يې د پکتیکا په نامه مشهور شو (۲۰)"

هېرودوت پښتانه د پکتیان (Pactyan) يا پکتيس (Pactyes) او هېواد يې د پکتیک (Pactyic) په نامه يادوي او د هند گاونډيان يې گڼي. وايي، چې "نور هنديان هغه دي چې د کسپتي روس (Caspaturus) او د پکتیک (Pactyic) هېواد گاونډيان دي. د دوی

هېواد د هند په شمال کې ښيي او وايي چې "نور هنديان هغه دي چې د هند په شمال کې د کسپتي روس د ښار او د پکتيک د هېواد ګاونډيان دي او دوی د باختريانو په شان ژوند کوي." دی دا هم وايي، چې "په هنديانو کې دوی تر ټولو ډېر جنگيالي دي" ^(۲۱) "هېرودوت په نورو قرینو کې پکتيان بيا بيا یاد کړي دي. بيلو او کهزاد بيا د پکتيانو د هېواد ساحه مشخصه کړې ده او ويلې، چې هغه له اوسني پښتونخوا (د نولسمې پېړۍ پښتونخوا) سره سرخوري او د اباسين او هلمند سين ترمېنځ پرته سيمه ده" ^(۲۲).

دا هماغه سيمه ده، چې وروسته د ګندهارا او بيا په لږ توپير سره د روه په نامه ياده شوې ده. اصلي يا لومړنی افغانستان هم همدغې سيمې ته ويل کېده. ددغه واقعيت په ملاتړ دا هم ويل کېږي، چې په دغې سيمې کې په ټولو دورو کې پښتانه هم مېشته وو او هم يې پکې کوچي توب کاوه. کهزاد د هېرودوت کسپتي روس د کابل شاوخوا خلک ګڼي او اضافه کوي، چې دغو خلکو ".... د پکتيک (يا پښتني) د سيمې خلکو د عرف او عاداتو له کبله له باختريانو سره ډېر شباغت درلود" ^(۲۳) "څنگه چې په باختريانو کې څه پښتانه پاتې شوي وو، طبيعي ده چې پکتيان به لکه څنگه چې هېرودوت وايي له باختريانو سره په ژوند طرز کې سره ورته وو.

هېرودوت، چې د تاريخ پلار گڼل شوی دی په مخزېږدي ۴۸۴ کال په کاريه (Caria) کې زېږېدلی چې په اناتوليې (نننۍ ترکيه) کې د يونانيانو سيمه وه. هېرودوت له گرزنده ژوند سره مينه لرله، د پارس او يونان د امپراتوريو پرې برخې يې وليدلې او د هغو ولسونو نکلونه او عادتونه يې وکښل، چې يې په خپله وليدل يا يې له نورو نه واورېدل. د تاريخ په نامه د هغه پښ کتاب د يونان او هخامنشي پارس جگړې بيانوي، خو دده دغه اثر په اصل کې د جگړو بيان نه دی. هغه په زياته اندازه د هخامنشي امپراتورۍ، د اميزانو (Amizons) يا جنگياليو او وژونکو ښځو او د ستيانو د حېرانوونکو تمرينونو بيان ته ځانگړی شوی.

تر هېرودوت دمخه يو څو ليکوالو د ځينو هېوادونو او ولسونو تاريخونه کښلي دي، خو د هغوی راپاتې پانې نامربوطې او نيمگړې دي. هېرودوت په ټولې نړۍ کې لومړنی کس دی، چې د کسي کورني استعداد يې ښودلی او د ډېرو ملکونو او مهالونو بيان يې د ټول په توگه په منسجم ډول کړی دی. په خپل اثر کې يې اريانونکي عادتونه او عجب مخوقات هم ذکر کړي، بې له دې چې خپلې سرچينې په گوته کړي. له دې امله په ده باندې د درواغجن او غولول شوي گمان هم شوی و، خو په دې نژدې وختو کې ارکيالوجيکي کندنو دده ليکنې

تاييد کړي دي. دده د تاريخ له برکته ده، چې په لرغونې زمانه کې د يونان او منځنۍ اسيا سيمو ترمېنځ د ولسونو تاريخ د غومره روښان دی، چې د نړۍ بلې سيمې تاريخ په دغه مهال کې هغومره روښان نه دی^(۲۴).

هېرودوت د پکتيک هېواد پکتيان څلور ډلې خلک ښيي، چې د خپلو واليانو (Satraps) له لارې يې هخامنشيانو ته د کال ۷۰ تالان (Talents) باج ورکاوه. رچرډ فرای د هېرودوت د دغه روايت په هکله شک ښکاره کوي^(۲۵). دی دا هم وايي، چې د هخامنشيانو لاس بری هسې په نامه و او دغه ساتريان يال له دنني خپلواکي نه پوره بهره من وو.

په هر حال، د هېرودوت دغه څلور ډلې خلک گنداري (Gandarii)، سته گيدای (Sattagydae)، اپه ريتای (Aparytae) او دادیکا (Dadicae) وو. گنداري، سته گيدای او اپه ريتا هم د خلکو او هم د سيمو په مفهوم نومونه دي، لکه چې اوس هم شينواري، خوگياني، مومند او اپريدي په دواړو مفهومونو يادېږي. کهزاد، غبار او ترهغو دمخه بيلو دادیکا په اړه اوږده غږېدلې دي^(۳). کهزاد د موضوع په اړه هم اوږد او هم په مشخص ډول غږېدلی دی. دوی ټولو گندهارا د کابل او اباسين ترمېنځ هېواد ښوولی دی او اوسېدونکي يې د گنداري په نامه ياد کړي دي، خو مشخص کړي يې نه دي. گندهارا

البته د هېرودوت په وخت کې ډېر پراخ نه و. په دغه وخت کې د دغو تېرونو ملکونه د کابل او پکتیک ترمېنځ پراته وو او پکتیک تر اباسين پورې غزېدلی هېواد و. د هېرودوت د کتاب نقشه هم دوی په همدغه ډول ښيي. گندهارا وروسته په بودايي دوره کې له کابل نه تر اباسين پورې سيمې ته ويل کېده. داسې ښکاري چې دغه گندهارا د پکتیک ځای نيولی وي، ځکه چې له هغه وروسته د پکتیک نوم د هېواد په مفهوم ياد شوی نه دی. په هر حال هېرودوت وايي چې گنداريو او داديکاله دغسې الاتونه کار اخيسته، لکه باختريانو، سغديانو، پارتیانو او خوارزميانو چې کار اخيسته^(۲۷).

د کهزاد په نظر گندارا يوه پخوانۍ کلمه ده، چې هم په ريگويدا او هم په اوستا کې راوړل شوې ده. گندهارا (Gandharra) يا گندها (Gandha) په اصل کې د سانسکرت کلمه ده، د هغه روح په مانا چې په کافور (Incense) کې اوسېده او په ريگويدا کې د سوما (Soma) د ساتونکي په توگه ياد شوی دی^(۲۸). گندهارا په اوستا کې د گندروا (Gandarwa) په نامه له کابلي کريس اسپه (Keresaspa) سره په جنگونو کې ياد شوی دی. گندهاريان په کوم وخت کې اول له هندو کش او بيا له امونه واوښتل او سغديانې ته لاړل او نورو يې د لويديځ په لور ارغنداو ته مخه وکړه او هلته مېشته شول. بيلو چې

د نورو په شان دغه څلور قومونه پکتیان گڼي وايي، چې په ارغنداو او هلمند کې میشتو گندهاریو په هلمند کې د گندهار (Gandhar) په نامه یو ښار ودان کړو چې دغه نوم د کندهار په بڼه تر اوسه هم ژوندی دی، خودی د هغه وخت اوسېدونکي هندي نژاد گڼي^(۲۹).

اپه ریتا د ټولو پوهانو په نظر اوسني اړیدي دي، چې د هېرودوت په وخت کې د سپین غره په سهیل کې اوسېدل او د ملک لوی دیځه څنډه یې له کسپتي روس یا اوسني کابل نه هم اوښتله. کهزاد وايي، چې اپه ریتا په زند او سانسکرت کې د غربي په مانا دی. سته گیدای د اپه ریتا څتیځ لور ته هېواد کې اوسېدل. کهزاد سته گیدای د دوو کلمو ترکیب گڼي، چې لومړی یې (ستا) یا (ست) د سل په مانا او بله یې (گیدای) د غوا په مانا ده. په دې ډول سته گیداری د سلو غواوو خاوند یانې شتمن کېږي^(۳۰)، لکه په باختري کې په اوستایي دوره کې چې د زراسپه واکمنه کورنۍ له زراسپو نه جوړ ترکیبي نوم و، خود بیلو په اند سته گیدای د ځایي لیکوالو له سټک. شټک او خټک سره سرخوري^(۳۱)، خود دغې توجیه په اړه هغومره اتفاق نه شته، لکه د اړیدو په اړه چې شته.

د هېرودوت دادیکا او له پښتنو سره د هغو اړیکي یو څه شرح غواړي. بیلو، کهزاد او غبار دادیکا (Dadicae)

د پښتنو يوه خانگه گڼي. غبار "از شعبه دادیکای پختانه" (۳۲) څخه گرېږي او د کهزاد په وينا داسې ښکاري، چې دادیکای ".... د پکتیانو (پښتنو) له خانگو او ښاخونو څخه يوه خانگه ده. (۳۳)" د بيلو په نظر دادي (Dadi) چې يوه وړه خانگه وه د سته گيدای گاونډی وه، د پخواني دادیکا يا دادي تمثيل کوي او اوس په کاکړو کې اوبه شوي، خو خپل پخواني عادتونه يې ساتلي دي. بيلو دا هم وايي، چې دادیکا په اول سر کې د کاکړو د ملک اوسېدونکي وو، خو هغوی دوی ورو ورو لاندې او په ځان کې حل کړل (۳۴). غبار هم په دې نظر دی، چې څه دادیک د گندهاريو د فشار له امله له ملک نه ووتل او نوريې "... در بين گندهاری ها تحليل شدند که تا هنوز بقايای دادیک ها در حصص لمپاکا (لغمانات)، نجر او، تگاو وغيره بنام ديگان ها ياد ميشوند. (۳۵)" دغه څه له دېنه هم معلومېږي، چې د ديگان ياده گان نوم له ابگان، اوگان او اسوه غانه سره ورته دی، چې لومړنی يې د کلي اوسېدونکي او وروستی يې د سورو هېواد کېږي. ديگان په ټولو ليکنو کې کليوال ياد شوی، چې سرو کاريې له کرکيلې سره و او ځينې يې پښتو ژبي هم وو او هغسې چې دادیکا په اسلامي دوره کې تاجیک شوی، چې وروسته به يې بيان وشي، داسې هم ابگان په همدغه وخت کې افغان شوی دی. تاجکان اوس هم افغان ته "اوغان" او

هزاره ورته "اوغون" وایي، چې هماغه پخوانی "اوگان" دی.

د غبار په وینا هغه دادیکا، چې د گندهاریو د فشار له امله له خپل ملک نه ووتل، د چترال له لارې په بدخشان او نورو سیمو کې خپاره شول. "قسمتی از شعبه دادیکای پختانه در همان عهد قدیم از ولایت پاختیا در شرق شمال و شرق ولایت باختر ریخته و صفحات چترال و بدخشان را اشغال و از انجا قسماً بـ ماورا و النهر پراکنده شدند و همچنان در وادی وسطی افغانستان و صفحات بلوچستان و سیستان منتشر شدند" (۳۲) دادیکا یا دادیک بیا په منځنۍ اسیا کې په اسلامي دوره کې په تاجیک یا تاجک یاد شول. صدرالدین عینی وایي، چې "... بعد از اسلام به اینها (خلق فارسی زبان آسیای مرکزی و خراسان) نام (تاجیک) و به زبان شان (زبان فارسی) یا این که (زبان تاجیکی) لغت داده شده است" (۳۷) خود رچرد فرای په وینا ساسانیانو عربان د عراق د تای (Tayy) قوم له مخې تاجکان و نومول او سغدیانو هم همدغسې وکړل. په سر کې ټول مسلمانان، چې په هره ژبه گړېدل په دغه نامه یادېدل، خو په پای کې هغه د منځنۍ اسیا فارسي ژبي مسلمانانو ته ځانگړی شو (۳۸). عینی له دادیکا څخه نه غږېږي او د منځنۍ اسیا خلک سغدیان گڼي. "اینها همان سغدیان بودند که در شهرهای مرکزی

ماوراوالنهر در کناره ها، واديها و کوهای زرافشان و باختريان و تخاريان تقسيم بودند.^(۳۹) "عيني ساکا هم نه يادوي، چې د منځنۍ اسيا لرغوني خلک وو، دی داهم نه وایي چې سغديانه تر مخزېږدي ۱۷۰ پورې د باختريو ه برخه وه. د فرای په وینا "په اول کې باختري سلطنت د یوې پراخې سیمې منځی و، چې سغديانه، مرو او په لویدیځ کې هرات یې برخې وې، خوڅه وخت چې په سغديانه کې خلک د پړشول، دغه سیمه بېله شوه او شاید په مخزېږدي ۱۷۰ کې د ځایي واکمنو تر لاس لاندې پوره خپلواکه شوې وي."^(۴۰)

بدخشان ته د داديکا دغه لېږد، لکه څنگه چې غبار وایي شاید د پړ پخوا په مخزېږدي پنځمې پېړۍ کې شوی وي. بدخشان تر هغه دمخه او وروسته د داديکا خلکو غټه او مهمه مېنه وه. بدخشان په جغرافيوي مفهوم په سهيل کې د بروغيل کوتل او په شمال کې د آق سوي مرغاب سين تر مېنځ سیمې ته ويل کېږي، يا ويل کېده. د پنجه نهري له مېنځ نه تېرېږي او تېرېدل ترېنه گران نه دي. قومونه د تاريخ په اوږدو کې له هغه نه يوه خوا بله خوا تېر شوي دي. د بدخشان د هوارو او سپېدونکي تاجکان او د پامير د څنډو او هسکو او سپېدونکي د غلچه ژبو ويونکي دي، لکه مونجي، واخي، روشاني، سنگليچي او نور.^(۴۱) دلته د بحث موضوع له تاجکو او په خاص ډول

د غلچه ژبو ویونکو سره د پښتونزدي والی دی، چې په خوارخونو کې څرگند دی. د توکم له نظره یووالی او د تاریخ له پلوه نزدې والی له دغو پاڼو نه څرگند دی.

پښتنو او داديکا، لکه چې دمخه ویل شوي، د پېړیو په بهیر کې سره ګډ ژوند کړی. امریکایي انسان پېژندونکی ج. شورمان وایي چې د سلیمان د غرو درو خلکو اقتصاد لکه هسې چې مونت سټیورټ الفنسټن د نولسمې پېړۍ په پیل کې شرح کړی د دغې پخوانۍ کرنې او مالداري اقتصاد مخلوط دی، چې زیاتره په غرنیو تاجکو کې لیدل کېږي. دی په مشخص ډول وایي، چې "اصلي افغانان" د هغو غرنیو اریایي خلکو یوه برخه جوړوي، چې ننني تاجکان د هغو ډېرېښه تمثیل کوونکي او پاتې شوي دي^(۴۲). دغه نزدې والی د دغو خلکو له ژبو نه لاس ته راځي. د اریایي ژبو نامتو ژبپوه مارګن سټرن وایي، چې پښتو په اصل کې د اریایي د هغې شمال-ختیځې ژبنۍ ډلې یوه برخه ده، چې د پامیري ژبې او د سرخ کوتل د ډبرینې لیکنې بخدي ژبې د هغې اوسني تمثیل کوونکي دي^(۴۳). دی له دغه واقعیت نه دغه نتیجه اخلي، چې پښتانه او تاجکان په لرغونو مهالونو کې یا په یوې سیمې کې اوسېدل او یا سره ځمګاوندې وو، دی په مشخص ډول دغه نظرونه وړاندې کوي، چې "د پښتنو لومړنۍ سیمه او د دغو پامیري ژبو اولنۍ محل،

همكورنۍ، ممكن جغرافيوې نژدې والى ولري او د پښتو لرغونې خانگې په هغه ځاى كې وي چې له يوې خوا د منجې له محل او له بلې خوا د سنگليچې او شغني له محل سره نژدې وي او داسې هم د ساكاله يوې ژبې سره يې تماس لرلى وي، چې له ختني ژبې سره نژدې وي.^(۴۴) مارگن سترن په عين حال كې دا هم وايي، چې كېدى شي د پښتو لرغونې بڼه پارسو (Parswana) وي، چې له پارسو (Parsu) نه راوتلې وي.^(۴۵) پوهاند مجاور احمد زيار په خپل اثر (پښتو او پښتانه د ژبپوهنې په رڼا كې) د خپل استاد دغه نظر شرحه كړى دى.^(۴۶) زه دلته په دغې موضوع باندې د تاريخ له نظره رڼا اچوم او په سر كې وايم، چې څه وخت چې د لفظي ورته والي پر بنسټ حكم كېږي، هغه بايد په تاريخي واقعيتونو سره تاييد شي او كه نه دغسې حكم به هوايي وي، خو په هغه حال كې چې لفظي ورته والى بيا بيا ليدل كېږي، لكه د مور كلمه چې په ټولو اريايي ژبو كې سره ورته ده.

مارگن سترن او نور پوهان په دې كې سره يو دي، چې پښتو د اريايي شمال-ختيځې ژبنۍ ډلې يوه برخه ده، چې د ساكاله كومې ژبې سره به يې تماس لرلى وي. پښتانه چې د گړنې ډلې په توگه هر وخت له اريايي تېر نه بېل شوي وي او هسك شوي وي ممكن اول په بخدي كې څرگند شوي وي. په هر حال، له پامير غرنيو خلكو او له

دادیکا سره د دوی په گاونډیتوب کې پوښتنه او شک نه پیدا کېږي. د دها (Dahae) په نامه د ساکا یوه لویه او پیاوړې څانګه د بخدي په سیمه کې اوسېدلې. داسې هم پښتانه د ساکا د لوی قوم د مساګیت له څانګې سره هم په مخزېږدي پنځمې پېړۍ کې په یوې سیمې کې اوسېدل. د ساکا دغه څانګه د سغدیاني په شمال کې اوسېدلې او د ساکا خو څانګو یا قومونو د مخزېږدي ۱۴۰ او ۱۳۰ کلونو تر مېنځ له تخاریانو سره په بخدي و دانګل او د یونان-باختري واکمني یې ختمه کړه او بیا وروسته د یوچیانو په فشار سره سیستان ته ښکته شول. د دغې غټې پېښې بیان به زروشي او لکه چې دمخه ویل شوي سغدیانه تر مخزېږدي ۱۷۰ پورې د بخدي تر لاس لاندې سیمه وه، خو داسې شواهد نه شته چې پښتانه به د جوړښت په لومړي پړاو کې د پارس له خلکو سره په یوې سیمې کې یا د یوه بل په گاونډیتوب کې اوسېدلي وي. پارسیان د اوسني ایران په سهیل کې د فارس په سیمه کې او پښتانه په بخدي کې او پښتونخوا کې اوسېدل. هو، لکه چې ویل شوي بخدي په مخزېږدي پنځمې پېړۍ کې د هخامنشي واکمنو لاندې کړې وه، خو پښتو د ژبې په توګه تر هغه دمخه هسکه شوې وه، چې تاریخي بېلګې به یې زرواړل شي، نو د مارګن سټرن دغه حکم چې پښتو به له پارسیانو څخه وتلې وي، تر سوال لاندې کېږي. مهمه داده چې که